

سکینہ نے پلیٹ اٹھا کر نسیمہ کے آگے بڑھائی۔

”عم م م۔۔۔۔۔“ نسیمہ نے ذلی چباتے ہوئے بند منہ سے آواز نکالی۔
”ڈپلش۔“

”ویری گڈ،“ شعیب نے کہا۔ ”گھر میں بناتے ہیں؟“

”اپنی زمین پر،“ اعجاز نے کہا، ”ڈیرہ ہے۔ سب سامان وہیں پر ہے۔“

”گویا باقاعدہ کارخانہ ہے،“ شعیب نے کہا۔ ”دیکھنا چاہئے۔“

”ابھی چلتے ہیں، ذرا سورج نیچا ہو جائے۔“ اعجاز نے کہا۔

”گرمی ختم ہونے میں نہیں آتی،“ سکینہ نے کہا۔ ”دھوپ کی تپش اُسی طرح

ہے۔“

کمرے کی چوڑی سی کھڑکی کے راستے دھوپ داخل ہو کر آدھے فرش پر پھیلی ہوئی تھی۔ باہر ستمبر کی فضا مکمل طور پر ساکن تھی۔ اچانک ایک لمحہ ایسا آیا کہ سب کی باتیں ایک ساتھ رُک گئیں اور کمرے پہ سکوت طاری ہو گیا۔ اُس ایک لمحے کے اندر سرفراز کے دل میں گویا یکبارگی کوئی کل کڑک کر کے سیدھی بیٹھ گئی اور اُس کے بدن کی ساری کلیں ایک دوسری کے ربط سے یوں بے آواز ہو کر چلنے لگیں جیسے کوئی تازہ تازہ تیل دی ہوئی متوازن مشین ہو۔ اُس لمحے میں سرفراز نے اپنی آنکھوں کے قریب دیکھا کہ نسیمہ پیڑھی پہ اس طرح سکون سے بیٹھی تھی جیسے ہمیشہ سے یہاں رہتی آئی ہو، اور اُس کے دل کے سارے خوف، سارے وسوسے غائب ہو گئے اور فرش سے لپٹی ہوئی روشن دھوپ اُٹھ کر اُس کے دل پر پھیل گئی۔ اُس کا جی چاہا کہ وہ بے اختیار اُٹھے اور نسیمہ کے پاس جا کر زمین پر بیٹھ جائے اور کوئی عام سی، سادہ سی بات کرے، جیسے ”سناؤ کیا حال ہے۔“ دل ہی دل میں وہ اس خیال سے مسکرا اُٹھا۔ اگلے ہی لمحے باتوں کا دور پھر شروع ہو گیا۔ مگر اب اُس کا جی نہ ہرچکا تھا، جیسے حفاظت میں آ گیا ہو، دھک دھک کی تنگی مٹ گئی تھی اور دل کا علاقہ وسیع ہو گیا تھا، جس کے اندر وہ ایسی آہستگی سے رواں تھا کہ کان لگانے پہ ہی سنا جاسکتا تھا۔

”یہ بہت سارے کھانے آپ اکیلی پکائیں گی؟“ نسیمہ پوچھ رہی تھی۔

”اور کیا؟“

”چلیں میں آپ کا ہاتھ بٹاتی ہوں۔“

”اؤں ہوں،“ سکیمنہ نفی میں سر ہلا کر بولی۔ ”آپ ان کے ساتھ ٹھہرنے کو جائیں۔ سیر کرنے آئی ہیں، کام کرنے تو نہیں آئیں۔ جا کر زمین دیکھیں، میں سب کچھ کر لوں گی۔“ سکیمنہ جو چار جماعتوں تک سکول میں پڑھی ہوئی تھی، احتیاط کے ساتھ، رُک رُک کر نیمہ سے بات کر رہی تھی، جیسے اُسے ڈر ہو کہ کوئی غلطی نہ ہو جائے۔

”بی بی تو بیس بیس بندوں کا کھانا اکیلی پکاتی ہے،“ سرفراز بولا، ”ہمارے ساتھ چلیں، آپ کو لالے کا کارخانہ دکھاتے ہیں۔“

سرفراز پہ سارا گاؤں فخر کرتا تھا۔ اُنہیں پتا تھا کہ پہلی بار اُس کے مہمان آئے تھے جو خود بھی افسر تھے، جنہوں نے اپنی کارگلی کے باہر کھڑی کی تھی، اور جن کے لئے ملک اعجاز نے اپنی زمین پر دھڑیک اور بکائن کے تین درخت گرا کر پھٹے کٹوائے تھے جن سے گلی کی نالی ڈھک دی گئی تھی تاکہ اُن کے پیر گندے پانی میں نہ پڑیں۔ گلی میں جو کوئی بھی سامنے آتا خاص اہتمام سے پہلے شعیب کے ساتھ اور پھر سرفراز اور اعجاز سے ہاتھ ملاتا، ہاتھ کو اپنے سینے پہ پھیرتا، اور دیہاتیوں کے دستور کے مطابق کوئی بات کئے بغیر نیمہ کو، جس کا دوپٹہ کندھوں پہ اور سر ننگا تھا، کنکھیوں سے دیکھتا ہوا رستہ چھوڑ کر گزر جاتا۔ گلی سے نکلتے نکلتے اُنہیں دس منٹ لگ گئے۔ دروازوں میں عورتیں اور بچے کھڑے تھے، عورتیں مردوں کو کم اور نیمہ کو زیادہ دلچسپی سے دیکھ دیکھ کر اوڑھنیوں کی اوٹ میں مسکرا رہی تھیں، جو اُن کا خوش آمدید کہنے کا انداز تھا۔ فورڈ کار کے گرد بچے جمع تھے۔ سورج ڈھل رہا تھا جب وہ ڈیرے پہ پہنچے۔

”ان کڑاہوں میں رس اُبلا جاتا ہے،“ اعجاز اُنہیں بتانے لگا۔ ”یہ بیلنا ہے۔ اس کو بیل کھینچتے ہیں۔ اس وقت سب کام بند پڑا ہے۔ ابھی فصل میں رس آنا شروع ہی ہوا ہے۔ مینے دو کے بعد اگر آپ آئیں تو اس جگہ پر دن رات زندگی کی ہاپل دیکھیں گے۔۔۔۔۔ یہ ہمارا ساتھی گل افروز خان ہے۔“

گل افروز نے، جو فوج میں سپاہی رہ چکا تھا، بوٹوں کی ایڑیاں جوڑ کر سیلوٹ مارا۔ ”ریٹائر سولجر گل افروز خان، فرٹیسیر فورس رجمنٹ سر۔“ شعیب نے فوجی انداز میں ہاتھ اٹھا کر سیلوٹ کا جواب دیا۔

”فوج میں تو یہ پتا نہیں کیا کرتا ہوگا،“ اعجاز نے ہنس کر کہا، ”گڑ کا کارِ گیر یہ ایک نمبر کا ہے۔ اصل میں ہم لوگ تو سب فالتو آدمی ہیں۔ گڑ بنانے کا کمال گل افروز کا ہی ہے۔ پچھلے سال کا کچھ شاک ابھی ہمارے پاس پڑا ہے۔ گل افروز، کمرے کھولو، صاحب کو دکھائیں۔“

گل افروز نے بھاگ کر کمرہ کھولا اور لائین جلائی۔ اعجاز، شعیب، حسن اور حسین اُس کے پیچھے کمرے میں داخل ہو گئے۔ سرفراز عہد ا پیچھے رہ گیا۔

”کمرے میں کیا ہے؟“ نسیم نے پوچھا۔

”بڑی بڑی عجوبہ روزگار چیزیں ہیں۔“

”اچھا؟ کیا ہیں۔“

”گڑ کی بوریاں اوپر نیچے رکھی ہیں۔“

نسیم ہنس پڑی۔

”چلیے ٹل کے آتے ہیں۔“ سرفراز نے کہا۔ ”لالہ تو بور کر رہا ہے۔ اس کی زندگی گڑ بنانے اور یا اپنے لیبر یونین کے کام کے گرد گھومتی ہے۔“

کمرے کے عقب میں کچھ فاصلے پر مال بندھا تھا۔ دو بیل، ایک گائے، بچھڑا اور ایک بھینس۔ بھینس جگالی کر رہی تھی۔ اُن کے پاس اعجاز کا ایک مزدور بیٹھا حقہ پی رہا تھا۔

”لیبر یونین؟“ نسیم نے پوچھا۔

”ہاں۔ بڑے عرصے سے اس کام میں لگا ہوا ہے۔“

”اس کام میں داخل کیسے ہوئے؟“

”کسی زمانے میں لالہ یہاں سکول میں پڑھایا کرتا تھا۔ غالباً وہاں ٹیچرز یونین سے

ابتدا ہوئی۔ اب تو ایک بڑی یونین کا سیکرٹری ہو گیا ہے۔ بڑی محنت کرتا ہے۔“

”ساتھ ساتھ زمینداری بھی کرتے ہیں، گڑ بھی بناتے ہیں؟“

”ہاں،“ سرفراز آہستہ سے ہنسا۔

”خاصا عجیب سا کمپو ہے۔“ نسیم نے کہا۔

”ہے تو،“ سرفراز نے جواب دیا۔ ”سب کہتے ہیں کوئی ایک کام کرو، اُس پر توجہ

دو، آرام سے بیٹھو۔ مگر لالے نے کبھی کسی کی بات نہیں مانی۔ دن رات بھاگتا رہتا ہے۔“

جیسے اس کے سر پر جن سوار ہیں۔ واقعی عجیب آدمی ہیں۔ مجھے تو اس کی سمجھ نہیں آتی۔“

مزدور حقہ ہاتھ میں لئے، نالی منہ سے نکالے بغیر، اٹھ کھڑا ہو گیا۔ اُس کے ساتھ ہی گائے بھی نمانوس لباس والی عورت کو دیکھ کر ایک زوردار جنبش کے ساتھ اُٹھی اور آہستہ آہستہ ڈکرانے لگی۔ نسیم اُس پہ نظر رکھے، رستہ چھوڑ کر گزر گئی۔ سرفراز نے ہاتھ بڑھا کر گائے کے ماتھے پر پھیرا اور کلن کے پیچھے کھجلی کی۔ گائے نے سر جھٹک کر موڑ لیا اور زور سے ڈکرائی۔

”آپ کو دیکھ کر رہی ہے،“ سرفراز نے کہا۔

”میں خوب جانتی ہوں۔ ایک گائے نے ہمارے گاؤں میں دیکھ کر کرتے کرتے مجھے سینگ مار دیا تھا۔ اس کا نشان آج تک میری پنڈلی پہ موجود ہے۔“

”واقعی؟“

”ہاں۔“

”اصل میں ان سے ڈریں تو یہ فوراً جان جاتے ہیں اور دلیر ہو جاتے ہیں۔“

”اگر ڈنگروں اور حیوانوں سے ڈر لگے تو کیا کریں؟“

”پتہ نہ چلنے دیں۔ سینہ تان کے گزر جائیں۔“

”جی میدان جنگ میں آپ ایسے ہی کرتے ہیں؟“

”میدان جنگ میں حیوان ڈنگر وغیرہ تو نہیں ہوتے۔“

”اور کیا ہوتے ہیں؟“ نسیم نے سنجیدگی سے پوچھا۔

سرفراز ہنس پڑا۔ ”وہ دوسری بات ہے۔ بہر حال، میں نے ابھی میدان جنگ نہیں

دیکھا۔ آپ کا کونسا گاؤں ہے؟“

”اس کا نام بھولیکے ہے۔“

”وہاں بھولے لوگ رہتے ہیں؟“

”جی ہاں۔ اتنے بھولے کہ وہاں کا بھولا چور مشہور تھا۔“

”واقعی؟“

”روایت ہے کہ بھولا چور لمبی قید کاٹ کر آیا تو اُس نے چوری ڈاکے سے توبہ کر

لی اور ویرانے میں آکر ڈیرہ لگا لیا۔ اپنی چوریوں کی کمائی اُس نے کسی جگہ پہ دفن کر رکھی تھی۔ اُس سے بھولے نے کچھ زمین خریدی اور کھیتی باڑی کرنے لگا۔ اُس کی قسمت ایسی چمکی کہ بہت سی زمین خرید لی، مکان بنا لئے اور آٹھ دس شادیاں کر لیں۔ ”وہ ہنسی۔“ وہاں سے اس گاؤں کی بنیاد پڑی۔“

”آپ لوگ بھولے چور کے ہاں کیسے پہنچ گئے۔“

”بھئی بھولا چور تو پُرانے زمانے میں تھا۔ ہمارے پردادا کو حکومت کی طرف سے ایک مربعہ زمین ملی تھی۔“

”آپ کے پردادا فوج میں تھے؟“

”جی نہیں۔ وہ شکاری تھے۔ یہ بھی روایت ہی ہے کہ وہ انگریز کلکٹر کو سور کا شکار کھلایا کرتے تھے۔ اُس نے خوش ہو کر جاتے ہوئے اس ویرانے میں انہیں زمین دے دی۔“

”گویا آپ بھی زمیندار ہیں،“ سرفراز نے کہا۔

”زمیندار؟ ہم تو چھوٹے موٹے کسان بھی نہیں ہیں۔ وہ تو پاپا آرمی میں چلے گئے تو کوئی بات بنی۔ پھر آرمی نے ہی مکان بنانے کے لئے کینٹ میں پلاٹ دے دیا اور ہم شہر میں بس گئے۔ ورنہ آج ہم بھی اپنے رشتہ داروں کی طرح سبزیاں اگا کر گزارہ کر رہے ہوتے۔ زمیندار ہوتے تو پاپا کو ریٹائرمنٹ کے بعد نوکری کرنے کی کیا ضرورت تھی۔ چھ سال سے ہم پیچھے پڑے ہیں کہ اس پھٹ پھٹی کار کو بیچ کر نئی خریدیں۔ اس کی نوبت ہی نہیں آتی۔“

نیمہ کی آواز میں کسی تاسف یا خود ترسی کا شائبہ تک نہ تھا، ایک سیدھی سادی حقیقت کا بیان تھا اور لہجے میں خود سلامانی اور فخر کی جھلک تھی۔

”کہاں پر ہے؟“ سرفراز نے پوچھا۔

”گوجرانوالے کے قریب۔“

”آپ لوگ اب بھی وہاں جایا کرتے ہیں؟“

”کہاں جاتے ہیں۔ وہ ایک مربعہ بٹ بنا کر ہمارے حصے کے چند کٹے رہ گئے ہیں،

اور ایک معمولی سا کوٹھا ہے۔“

”ارے، آپ تو بالکل دیہاتیوں کی زبان بولتی ہیں،“ سرفراز نے کہا۔

نیسرہ ہنسی۔ ”ہماری بودوباش پہ مت جائیے۔ میں تو جٹی ہوں جٹی۔“

اُس کی اس بات سے یکبارگی سرفراز کی آنکھوں کی فضا بدل گئی۔ اُس کو نیسرہ ایک الگ رنگ میں دکھائی دینے لگی۔ وہ کما کی نو عمر فصل کے کنارے کھڑے تھے۔ ہوا میں مٹی، گوبر، حیوانوں کے پسینے اور سبز پتوں کی ملی جلی بو تھی۔ شام کے دُھندلکے میں اُس کے سامنے اُٹھے ہوئے سینے، فراخ ماتھے، سیدھے بالوں، گھنی پلکوں اور خمدار مضبوط پشت والی اس لڑکی میں کوئی اسرار نہ تھا، نہ ہی کوئی نزاکت تھی، مگر بلا کی کشش تھی۔ اندھیرا گہرا ہو کر اُس کے چہرے پہ پردہ ڈال رہا تھا اور سرفراز کو اُس کے نقوش کی اُبھری ہوئی سطحیں ہی نظر آ رہی تھیں۔ اُس کا جی چاہا کہ کوئی روشنی ہو جس میں نیسرہ کی نئی شکل کو دیکھے۔ اچانک اُسے اپنے بچپن کا ایک بھولا ہوا واقعہ یاد آیا جو اُس نے اپنے باپ کی زبانی سنا تھا۔ اُس کا باپ دالان میں لیٹا کسی کو بتا رہا تھا کہ اُس کی نوجوانی کے ایک دوست نے رات کے اندھیرے میں اپنی محبوبہ کا چہرہ دیکھنے کے لئے ایک پورے کھیت کو آگ لگا دی تھی۔ پانچ سالہ سرفراز اپنے باپ کے پاس بیٹھا تھا۔ یہ واقعہ اُس کے ذہن سے قریب قریب محو ہو چکا تھا، مگر اُسے اپنے باپ کی آواز ابھی تک یاد تھی کہ یہ قصہ سناتے سناتے اُس میں ہلکی سی لرزش پیدا ہو گئی اور اُس کی آنکھوں کی چمک مدہم پڑ گئی تھی۔ سرفراز نے بے ساختہ ہاتھ بڑھا کر نیسرہ کے کندھے کو چھوا۔ اُس کی انگلیوں کے پورے گول شانے پہ بس ایک لمحے کو ٹکے، پھر اُس نے ہاتھ گرا دیا۔ اسی ثانیہ میں، جیسے نیسرہ کو پتا ہو کہ سرفراز کا ہاتھ اُسے چھونے والا ہے، اُس نے سرموڑ کر کھلی کھلی آنکھوں والی بیباک نظروں سے سرفراز کو دیکھا، اور اُس کے منہ سے ایک نہایت مختصر سی ہنسی پیدا ہوئی، جس میں شرماہٹ کی خفیف سی لہر تھی۔ پھر وہ پلٹی اور کھیت کے کنارے تنگ سی بنی پر چلنے لگی۔

”واپس چلنا چاہئے،“ وہ بولی۔ ”لوگ ہمیں تلاش کر رہے ہونگے۔“

سرفراز نے چند ڈگ بھرے اور اُس سے آگے نکل کر تاریک بنی پر اُس کو راستہ دکھاتا ہوا واپس لے چلا۔

گھر پہ چاچا احمد آیا ہوا تھا۔ اُس نے بڑے تپاک کے ساتھ شعیب سے ہاتھ ملایا اور بے تکلفی سے نیسرہ کے سر پہ ہاتھ پھیرا۔

”ہر وقت دُعائیں دیتا ہوں پتر“ چاچے احمد نے شعیب سے کہا، ”تو نے میرے اوپر بڑا اُسلن کیا ہے۔“

”عباس کا کیا حال ہے؟“ شعیب نے پوچھا۔

”سکول میں ٹریننگ کر رہا ہے۔ وردی شردی چڑھا کر مینے میں ایک دن کی چھٹی آتا ہے۔ گاؤں میں بڑی عزت ہے۔ مگر روتا پیتا ہوا آتا ہے، روتا پیتا ہوا جاتا ہے۔ پر میں اُسے گھر میں نکلنے نہیں دیتا۔“ پھر ہنس کر بولا، ”جب آتا ہے اپنے سرفراز کے پیچھے غصہ دکھانا نہیں بھولتا۔“

”کیا کہتا ہے چاچا؟“ سرفراز نے پوچھا۔

”کہتا ہے میں نے منت کی تھی، مگر سرفراز نہیں مانا۔ مجھے جب مل گیا اُس کی گردن مروڑوں گا“ پھر چاچا شعیب کی جانب متوجہ ہو کر بولا، ”ان دونوں کی شروع کی جوڑی ہے۔ لنگوٹھے ہیں۔“

”ویری اپر اپر۔ سیٹ،“ شعیب نے زیر لب مسکرا کر کہا۔

”واٹ؟“

”لنگوٹیا۔“

”او۔ لیس۔“

دونوں ہنس پڑے۔

میز پر کھانا لگا۔ مرغ پلاؤ۔ گوشت کا شوربہ۔ تندروی پرانھے، اور سوچی کا حلوہ کھا کر سب صحن میں چارپائیوں پہ جا بیٹھے۔ نسیم نے تجویز کیا کہ سرفراز کی سالگرہ مناسب طور پر منانے کے لئے کم از کم چند گانے ہی گائے جائیں۔ سیکنہ پہلے شرماتی ہوئی چپکی بیٹھی رہی۔ مگر جب نسیم نے اپنی سادہ سی آواز میں گانا شروع کیا تو کچھ دیر کے بعد سیکنہ نے اُس میں آواز ملائی اور ساتھ سرفراز، شعیب، اعجاز اور چاچے نے تال دینی شروع کر دی۔ اب دونوں لڑکیاں خوشی کے، میلوں اور شادیوں کے گیت گارہی تھیں اور چاروں مرد لے کے ساتھ ملا کر تالی بجاتے جا رہے تھے۔ سرفراز اچنبھے کی حالت میں سوچ رہا تھا کہ شہر کے ماحول میں پلنے والی ایک فیشن ایبل لڑکی کو اتنے سارے دیہاتی گیت اور اُن کے سر کیسے یاد تھے؟ کیا وہ واقعی ایک جٹی تھی؟ اُس کی آواز میں کوئی جادو نہ تھا۔ مگر اُس کے لہجے میں

ایک بلاخولٹک تھی۔ سکیںہ کی جھجک مٹی جا رہی تھی اور اُس نے نیمہ سے بھی اُوپر آواز اٹھانی شروع کر دی تھی۔ ٹھہری ہوئی فضا میں ان کی لہکتی ہوئی آوازیں دور تک جا رہی تھیں اور آس پاس کے گھروں کی عورتیں اپنے اپنے بستروں سے اُٹھ کر چھتوں پہ جمع ہونے لگی تھیں۔ سکیںہ نے ہاتھ روک کر اُن میں سے دو ایک کو آواز دی۔ ”ربو۔ ربو۔ آ کر حلوہ کھا لو۔“ کچھ دیر کے بعد رابعہ اور رضیہ صحن میں داخل ہوئیں۔ اُن کے پیچھے پیچھے پھاتو مراثن ڈھولک اُٹھائے آ رہی تھی۔ ”ہائے ڈھولکی،“ سکیںہ اور نیمہ ایک ساتھ چیخیں۔ پھر کیا تھا، ڈھولک اور اُس کی لکڑی پہ روڑے اور ساتھ تالیوں کی لے پر پانچ تیز، طرحدار، رقصاں آوازوں میں گیت کے بعد گیت گائے جانے لگے اور کوٹھوں پر ٹھٹ کے ٹھٹ لگ گئے۔ تین کنواری لڑکیوں کے خوابوں اور ایک بیاہی ہوئی کی ان کئی خواہشوں نے ان سیدھی سادی آوازوں میں ایسی لہک پیدا کر دی تھی کہ سننے والوں کے دل کو مچلاتی تھی۔ اُس موسیقی میں فن سے آگے کی کوئی بات تھی۔ بڑی بوڑھیوں سے لے کر بچوں تک منڈیروں پر کھڑے کھڑے تھک گئے تو آرام سے زمین پر بیٹھ کر تماشا دیکھنے لگے۔ آدھی رات تک یہ جلسہ لگا رہا۔ آخر جب گیتوں کا شاک ختم ہو گیا، ہر گیت دو دو، تین تین بار دُہرایا جا چکا اور ایسا موقعہ آیا کہ لڑکیاں ایک دوسری سے تکرار کرنے لگیں، ”بھئی کچھ اور گاؤ۔۔۔۔۔“ ”اور کیا گائیں، اور کچھ آتا ہی نہیں،“ تو ڈھولک آہستہ آہستہ اپنی قدرتی موت مر گئی۔ رات بھیک بکی تھی۔ چاچا احمد اُٹھا اور بے وجہ اپنے تہہ پر ہاتھ پھٹک پھٹک کر اُسے جھاڑنے لگا۔

”واہ بھئی واہ،“ وہ بولا ”ایسا جشن تو تیرے بیاہ پر بھی نہ ہوگا۔“

”ایسی بات نہ کر چاچا،“ اعجاز نے کہا، ”سرفراز کا بیاہ ایک زمانہ دیکھے گا اور یاد کرے گا۔“

”انشاء اللہ،“ چاچے نے اُنکی آسمان کو اُٹھا کر کہا۔ ”انشاء اللہ۔“

”مکانی، کوئی انام کرام ہی دے دے،“ پھاتو مراثن بولی۔

”لے پھاتو، پہلے حلوہ تو کھا۔“ سکیںہ نے دوبارہ حلوہ گرم کر کے تینوں لڑکیوں کو دیا، جو اُسے انگلیوں میں اُٹھا اُٹھا کر کھانے لگیں۔

شعیب جو کچھ دیر سے ایک چارپائی پہ لمبا لیٹا ہوا تھا، بولا ”بھئی واقعی ایم ایس، میں

نے کوئی پارٹی اس طرح انجوائے نہیں کی۔ نہ سوٹ نہ بوٹ، نہ میز نہ کرسی، بیٹھتے ہو تو بیٹھو، جی کرے تو لیٹ جاؤ۔ اوپر آسمان اور ستاروں کی چھت۔ آآآ۔۔۔۔۔ دس از لائف! تم خوش قسمت لوگ ہو۔“ وہ اُنھ کھڑا ہوا۔ ”چل یار سوئیں۔ مجھے تو کوئی بیس گھنٹے ہو گئے ہیں جاگتے ہوئے۔“

شعیب نے کہا وہ سرفراز کے کمرے میں سوئے گا۔ وہاں اُس کے لئے چارپائی ڈال دی گئی۔ نیمہ نے ضد کی کہ وہ تو سیکینہ کے پاس چارپائی بچھا کر سوئے گی۔ آخر کو مہمانوں کے لئے خاص طور پر تعمیر کئے گئے کمرے میں اعجاز اور دونوں بچے سوئے۔ اُس سے ملحقہ غسل خانہ، جس میں پتھر اور کوئلہ بھرے زمین دوز گڑھے کے اوپر فلش سسٹم نصب کیا گیا تھا، صبح سویرے شعیب، نیمہ اور سرفراز کے استعمال میں آیا۔ ناشتے کے کچھ ہی دیر بعد شعیب اور نیمہ وہاں سے رخصت ہوئے۔ اُن کے جاتے ہی اعجاز نے ڈیرے سے آدمی بلوا کر لکڑی کے تختے گلی کی نالی کے اوپر سے اُٹھو کر صحن میں رکھوا لئے۔

”بکھی گھر میں کام آئیں گے،“ اُس نے کہا۔

باب ۱۱

اعجاز اپنے دفتر سے ملحقہ فونو گرافر کی دکان میں اُس کا ٹیلیفون استعمال کرنے کی غرض سے بیٹھا تھا۔

”ہیلو۔۔۔۔۔ ہیلو۔۔۔۔۔ میں میٹل ورکرز یونین کے سیکرٹری آفس سے بول رہا ہوں۔ چوہدری صاحب ہیں؟۔۔۔۔۔ بھئی چوہدری انتصار صاحب ہیں؟ میں اسٹنٹ سیکرٹری منظور بول رہا ہوں، سیکرٹری صاحب بات کریں گے۔۔۔۔۔ بھائی صاحب، چوہدری انتصار صاحب موجود ہیں یا نہیں؟۔۔۔۔۔ اُن کو فون دیں، ملک اعجاز صاحب بات کریں گے۔“

”ہیلو۔۔۔۔۔“ اعجاز نے فون ہاتھ میں لے کر دوستانہ لہجے میں کہا۔ ”چوہدری صاحب، جناب آپ کہاں غائب رہتے ہیں۔ چار گھنٹے سے دنیا آپ کو تلاش کر رہی ہے۔ جی؟۔۔۔۔۔ ہاں ہاں بھئی، ہم بھی تو جلسے کے بندوبست میں لگے ہوئے ہیں۔ میرا آدمی آپ کا انتظار کر کے ایک گھنٹے بعد واپس آ گیا۔ آپ نے کہا تھا کہ لسٹ بنا کر ہمیں بھیجیں گے کہ آپ کی کیا ریکوائیرمنٹ ہے، ہمیں کچھ وقت چاہئے، ہاتھ پر سروس تو نہیں اگائی جاسکتی، ہمارے انتظامات سمجھئے کہ مکمل ہیں۔۔۔۔۔ چوہدری صاحب ہمارے پاس اس وقت کوئی بندہ فالتو نہیں ہے، صبح کے وقت تھا، مگر۔۔۔۔۔ ہاں بھیج دیں، ٹھیک ہے۔۔۔۔۔ دُست ہے۔۔۔۔۔ مگر ٹھیک ٹھیک انفرمیشن بھیجیں، یہ نہ ہو کہ۔۔۔۔۔“ جیسے جیسے اعجاز بات کرتا جاتا تھا اُس کے لہجے میں غیر محسوس طور پر خود اختیاری پیدا ہوتی جا رہی تھی۔ ”جی؟۔۔۔۔۔ ہاں، میں یہ کہہ رہا تھا کہ۔۔۔۔۔“ اُس نے ریسپور پر ہاتھ رکھ کر دکان میں شور کرتے ہوئے چند لوگوں کو چپ رہنے کا اشارہ کیا۔ ”میں کہہ رہا تھا کہ ایسا نہ ہو آخری وقت پہ دغا ہو جائے۔۔۔۔۔ بابا۔۔۔۔۔ نہیں میرا یہ مطلب نہیں۔ دغا ہماری طرف سے بھی ہو سکتا ہے، یعنی اگر آپ، جی؟۔۔۔۔۔ اگر آپ تین گھنٹے کے نوٹس پر چار دہائیوں، دس رینروں اور پانچ سو جھنڈوں اور بینروں کا مطالبہ کریں گے تو ہم کہاں سے پیدا کر کے دیں گے؟ اسی طرح ہماری کوشش ہے کہ زیادہ سے زیادہ بندے جلسے پر بھیجیں۔“

اگر وقت پر ہمیں آپ کی طرف سے عندیہ نہیں ملتا کہ آپ کتنے آدمی دے رہے ہیں تو ہمیں کیسے اطمینان ہوگا؟ جی؟۔۔۔۔۔ آپ کی آواز نہیں آرہی، ذرا مٹہ ریسور کے اوپر رکھ کر بولیں، ہا ہا ہا، ہاں اب ٹھیک ہے، میں کہہ رہا تھا کہ اس جلسے کو کامیاب کرانا ہمارا فرض ہے۔ یہ جلسہ ہٹے یا بٹے والا معاملہ ہے، سمجھ گئے نا؟ کوئی کسر نہیں رہنی چاہئے۔۔۔۔۔ ٹھیک، تو طے ہو گیا کہ کل صبح تک ساری انفرمیشن کا تبادلہ ہو جائے۔ آپ کو علم ہے کہ آپوزیشن کتنی ہے۔ جی؟۔۔۔۔۔ ہاں ہاں، عوام تو ہمارے ساتھ ہیں، سڑکوں پر بھی نکل آئے ہیں، مگر یہ نہ بھولیں کہ ملک پر جن کا راج ہے بندوق ابھی تک اُن کے ہاتھ میں ہے۔ آپ نے دیکھا ہی ہے کہ پچھلے دنوں کیا ہوا۔۔۔۔۔ ہاں ہاں، میں سمجھتا ہوں، مگر ابھی ہمیں ان باتوں میں نہیں پڑنا چاہئے، جو کام ہمارے ذمے ہے وہ کریں، جو آج کا کام ہے وہ آج اور جو کل کا ہے وہ کل کریں۔ باقی جو بڑی سیاست ہے وہ بڑے لیڈروں پر چھوڑ دیں، وہ اوپر بیٹھے ہیں، اُنہیں پتا ہے کہ کیا کرنا ہے، اور سب سے اوپر خدا ہے، سارے کا سارا کام اُسی پر منحصر ہے۔ بس ہم اپنا فرض پورا کر لیں تو سمجھ لیجئے کہ ایک اینٹ رکھی گئی، اسی طرح ایک ایک اینٹ سے مسجد تیار ہو جائے گی۔ فکر نہ کریں۔ جی؟۔۔۔۔۔

بھئی وہ میں نے بہت کوشش کی ہے۔۔۔۔۔ کیا کہا؟۔۔۔۔۔ جی میں نے شہر کے ایک ایک کالج میں پتا کیا ہے۔ دراصل آپ نے بہت دیر کر دی۔ یہ تو کوئی کام ہی نہیں تھا۔ اس وقت حالت یہ ہے کہ او۔میلبل سیٹوں سے کہیں زیادہ داخلے ہو چکے ہیں، کوئی کسی جرنیل کا آگیا تو کوئی کرنیل کا، کوئی افسر اور کوئی کسی نام نہاد وزیر کا۔ اب تو چچو ایشن یہ ہے کہ کیا کہتے ہیں، میز کے نیچے گھس کر ہاتھ ماریں تو بھی داخلے کا رستہ نہیں ملتا۔ کالجوں کے دفتریوں سے لے کر پرنسپلوں تک رو رہے ہیں۔ اپنی نوکریاں بچانے کی فکر میں ہیں۔ کوئی بات نہیں، اپنی حکومت آنے دیں، سب کام ٹھیک ہو جائیں گے۔۔۔۔۔ جی؟ کیا کہا، ہینڈی کیپ؟۔۔۔۔۔ مجھے تو اس کا کوئی علم نہیں۔۔۔۔۔

اعجاز کا اسٹنٹ منظور ہاتھ ہلا ہلا کر اُسے اپنی جانب متوجہ کرنے کی کوشش کر رہا تھا۔ ”چوہدری صاحب،“ اعجاز نے فون میں کہا، ”ایک منٹ ذرا ہولڈ کریں۔“ اُس نے ریسور پر ہاتھ رکھ کر منظور سے پوچھا، ”کیا بات ہے؟“

”میں آپ کو بتانا بھول گیا،“ منظور بولا، ”ایک اور رستہ ہے، اگر کامیاب ہو جائے

”تو۔“

”کیا ہے؟“

”ہینڈی کیپ لوگوں کے لئے سیٹیں الگ مخصوص ہیں۔“

”یہ لڑکا ہینڈی کیپ ہے؟“

”ہے تو نہیں۔“

”پھر؟“ اعجاز نے پوچھا۔

”میرے خیال میں کچھ نہ کچھ کیا جاسکتا ہے۔“

”آخر کیسے؟ صاف صاف بولو، وقت ضائع کر رہے ہو۔ چوہدری انتصار نے ہولڈ

کیا ہوا ہے۔“

”لڑکے کو ہینڈی کیپ بنا کر پیش کر دیا جائے۔“

”کیسے بناؤ گے؟“

”آپ چوہدری انتصار سے دور چار منٹ کی مہلت لے لیں، میں ایکسپلین کرتا

ہوں۔“

اعجاز لاعلمی سے آنکھیں پھاڑے منظور کو دیکھتا رہا۔ پھر جلدی سے ریسیور ننگا کر

کے بولا، ”چوہدری صاحب، میں چند منٹ میں آپ کو فون کرتا ہوں۔ ضروری کام آگیا

ہے۔ جی؟ ابھی کرتا ہوں۔“ اُس نے ٹیلیفون بند کر دیا۔ ”یہ کیا چکر چلایا ہوا ہے منظور۔

کیا سٹوری ہے؟“

”ملک جی چوہدری انتصار نے ہمیں کبھی کوئی کام نہیں کہا۔ میں نے سوچا اُس کا

بھتیجا ہے، کوئی نہ کوئی شکل نکالنی چاہئے۔ ادھر ادھر سے پتا کیا تو ہینڈی کیپ والا اینگل

ملا۔“

”چوہدری انتصار کو تو نے بتایا ہے؟“ اعجاز نے پوچھا۔

”کل شام کو اُن کا پیغام آیا تھا۔ میں نے تجویز کیا اس اینگل پر کام کرتے ہیں، ہو

سکتا ہے کامیابی ہو جائے۔ آج سویرے کا آکر بیٹھا ہے۔ میں اُس کو ٹریننگ دے رہا

ہوں۔“

”ٹریننگ؟ کس چیز کی ٹریننگ؟“

”ابھی آپ کو دکھاتا ہوں،“ منظور نے مسکرا کر کہا۔ اُس نے آواز دی، ”رمضو، لڑکے رشید کو اندر بھیج۔“

ایک پندرہ سولہ سالہ لڑکا معمولی سے سفید کپڑے پہنے ہوئے اندر داخل ہوا۔ ”چل اوشیدے،“ منظور نے اُس سے کہا، ”ذرا ملک صاحب کو اپنا لنگ دکھا۔“ لڑکا، جو سیدھی ہی چال سے چلتا ہوا اندر آیا تھا، مڑا اور لنگز اکر چلتا ہوا دروازے تک گیا۔ ”لڑکا ذہین ہے ملک جی، دو گھنٹے میں سیکھ گیا ہے۔“ ”سیکھ کہاں گیا ہے،“ اعجاز بولا، ”میں بھی دیکھ سکتا ہوں کہ جعلی ہے۔“ ”ذرا شرما رہا ہے، اور کوئی بات نہیں،“ منظور نے کہا۔ پھر وہ لڑکے پر چیخا۔ ”اوئے، گانڈ ہلا کے چل نامراد، تیرا لنگ پیر سے لے کر چتر تک جانا چاہئے۔ گانڈ ہلا جیسے باہر ہلا رہا تھا۔“

لڑکا اپنی ٹانگ کو مزید جھوک دے کر، چوڑے مروڑ مروڑ کر چلنے لگا۔ ”ایسے اے اے۔۔۔۔۔“ منظور بولا، ”دُست ہو رہا ہے، بس تھوڑی کسر رہ گئی ہے۔ اور کوشش کر، اور۔۔۔۔۔ اور۔۔۔۔۔“ اب لڑکے نے ایسی چال چلی کہ کمر سے لے کر کندھوں اور سر تک اُس کا سارا بدن تھر تھرانے اور دائیں بائیں ڈولنے لگا۔ یہ منظر ایسا خوفناک تھا کہ اعجاز کچھ دیر تک ہکا بکا دیکھتا رہا، پھر ہنسے بغیر نہ رہ سکا۔

”ادھر آ اوئے،“ منظور نے لڑکے کو پاس بلایا۔ ”بوٹ اُتار کے دکھا۔“ لڑکے کا لنگز پیر والا جوتا اعجاز کو دکھاتے ہوئے منظور بولا، ”یہ دیکھیں، موچی سے درست کروایا ہے۔“

موچی نے ”درستگی“ یوں کی تھی کہ بتھوڑے مار مار کر بائیں جانب سے جوتے کو پیس کے رکھ دیا تھا، جس سے اُس طرف کے ٹانگے کھل چکے تھے۔

”اس جگہ پر،“ منظور نے انگلی رکھ کر بتایا، ”سارے بدن کا بوجھ پڑتا ہے۔ جب یہ شلوار کا پانچہ اٹھا کے دکھائے گا تو صاف ظاہر ہو جائے گا کہ معذوری کی وجہ سے بوٹ کی شکل بگڑ گئی ہے۔ یعنی کہ میری سکیم کے اندر،“ وہ فخر سے بولا، ”معذوری اور یہ بوٹ لازم و ملزوم ہیں۔“

”ٹھیک ہے، ٹھیک ہے،“ اعجاز بے صبری سے ہاتھ ہلا کر بولا، ”مگر لڑکا ساری عمر تو یہ تماشا جاری نہیں رکھ سکتا۔ ایک نہ ایک دن پتا چل ہی جائے گا۔“

”ملک جی آپ بھی کبھی کبھی بھولے بادشاہوں والی بات کرتے ہیں،“ منظور نے کہا، ”ایک دفعہ داخلہ ہو گیا تو ہو گیا، پھر کون پوچھتا ہے۔“ اُس نے لڑکے کو نوٹا ہوا بوٹ پکڑایا۔ ”پہن لے، اور باہر جا کے بیٹھ۔“

”میں رقعہ لکھ دیتا ہوں،“ اعجاز نے کہا، ”کل صبح اسے ریلوے روڈ والے کالج میں چوہدری غلام رسول کے پاس لے جانا۔ وہاں سے فارغ ہو کر چوہدری انتصار کے پاس چلے جانا اور سارے کوائف نوٹ کر کے لے آنا۔“

”بس ٹھیک ہے جی۔ میرا دل کہتا ہے لڑکے کا داخلہ ہو جائے گا۔ چوہدری انتصار کا کام ہو گیا تو ہماری واہ واہ ہو جائے گی۔ آٹھ نو سو کی رائیں برادری چوہدری انتصار کی مٹھی میں ہے۔“ پھر وہ راز دارانہ انداز میں منہ آگے کر کے نیچی آواز میں بولا، ”بڑی بڑی کڑکے دار لڑکی ہے اُس برادری میں۔ ایسا میلہ لگے کہ شہر میں دھوم مچ جائے گی۔ اور اس شہر میں جلسہ کامیاب ہو گیا تو سمجھ لیں کہ سارے ملک میں ہو گیا۔“

اعجاز، منظور اور اُن کے دو اور آدمی فونوگرافر کی دکان سے اُٹھ کر اپنے دفتر میں جا بیٹھے۔ دفتر کے برآمدے میں لڑکا بیٹھا تھا۔

”شیدے،“ منظور نے اندر جاتے ہوئے اُس سے کہا، ”چل اُس گراؤنڈ میں جا کر مشق کر۔ گھر جانے سے پہلے تیرا ایک اور ٹیسٹ ہو گا۔“

دفتر کے اندر زمین پر دری بچھی تھی جس پہ سات آٹھ آدمی بیٹھے تھے۔ ایک دیوار کے ساتھ لکڑی کا بیچ پڑا تھا، جس پر تین آدمی بیٹھے تھے۔ اس کے علاوہ ایک بڑی سی، درازوں والی میز اور دو کرسیاں تھیں۔ اعجاز اور منظور جا کر کرسیوں پہ بیٹھ گئے۔ بیچ پر سے ایک آدمی اٹھا اور منظور کی کرسی سے لگ کر زمین پر پاؤں کے بل بیٹھ گیا۔ اُس نے منظور کے کندھے کو چھو کر اُسے اپنی جانب متوجہ کیا اور اُس کے کان میں کوئی بات کی۔

”اچھا اچھا“ منظور نے سر ہلا کر ہولے سے جواب دیا۔ ”کرتا ہوں۔ صبر کر۔“

اعجاز کی کرسی کو چار آدمی گھیرے کھڑے تھے۔ دو اپنے مسئلے بیان کر رہے تھے، اور دو کو اعجاز جلسے کے انتظام کے بارے میں ہدایات دے رہا تھا۔ چاروں ایک ساتھ

بول رہے تھے۔ اعجاز ایک کے ساتھ بات کرتا تو دوسرا بیچ میں بول پڑتا۔ جب بات آگے بڑھتی دکھائی نہ دی تو اعجاز نے غصے میں آ کر اونچی آواز سے سب کو چیپ کرایا۔
 ”ایک ایک کر کے بولو، ایک ایک کر کے۔ قطار بناؤ۔ چلو۔ تم دو آگے،“ اُس نے ہاتھ سے اشارہ کر کے کہا، ”تم دو پیچھے۔ چلو چلو۔ تم نے سنا نہیں۔ قطار بناؤ۔ اور ایک ایک کر کے بات کرو۔۔۔۔۔“

بیس پچیس منٹ میں اعجاز نے اُنہیں فارغ کر دیا۔ ”چلو اب جاؤ۔ تم کو جو بتایا گیا ہے اُس پر عمل کرو۔ چلو اب جاؤ۔ جاؤ جاؤ۔ میرا سارا دن تمہارے لئے وقف نہیں ہے۔ کسی اور کا کام بھی ہونے دو۔ یہ دیکھو،“ اُس نے دری پر بیٹھے ہوئے لوگوں کی جانب اشارہ کیا، ”یہ صبح سے بیٹھے ہوئے ہیں۔ تمہارا کیا خیال ہے سیر کرنے آئے ہیں؟ ان کے بھی ضروری کام ہیں۔ چلو نکلو یہاں سے، کسی اور کی باری بھی آنے دو۔۔۔۔۔“
 اُن چاروں کے جاتے ہی دو تین آدمی دری سے اُٹھ کر آگے بڑھے۔ مگر اِس سے پہلے کہ وہ اعجاز تک پہنچ پاتے، منظور نے اپنی کرسی آگے کھسکائی۔

”ملک جی،“ وہ اعجاز کی جانب جھک کر بولا، ”اِس غریب کا کام انکا ہوا ہے۔“
 ”کیا ہے؟“ اعجاز نے تھکے ہوئے ماتھے پر ہاتھ پھیر کر پوچھا۔
 ”پیر کے دن میں نے آپ سے بات کی تھی۔“

”پیر کے دن! پیر کو کتنے دن گزر گئے ہیں، ایک، دو، تین، چار، پانچ۔ ان پانچ دنوں میں کتے معاملے ہو گئے ہیں۔ مجھے کوئی یاد رہتے ہیں؟ تم بھی عجیب آدمی ہو۔ قصہ بتاؤ کیا ہے؟“

”وہ صابر اینڈ سنز والا معاملہ ہے۔“

”تفصیل کیا ہے۔“

”اِس غریب پر چوری کا الزام لگا کر نکال دیا ہے۔ ایک پیسہ نہیں دیا۔ پندرہ دن کی تنخواہ، ایک مہینے کا بونس، سب کچھ دینے سے انکاری ہیں۔“

”تیرا نام کیا ہے؟“ اعجاز نے کڑی نظروں سے مزدور کو دیکھتے ہوئے پوچھا۔

”جی محمد رمضان،“ وہ اُٹھ کر مستعدی سے میز کے سامنے کھڑا ہو گیا۔

”تو کس الزام پر نکلا ہے؟“

”جی کام کرتے کرتے دو تین واشلیں غلطی سے جیب میں رہ گئی تھی۔ غلطی سے ذہن سے اُتر گئیں۔ گیٹ پر تلاشی ہوئی تو چوری کا الزام لگا دیا۔“

”غلطی سے جیب میں رہ گئیں اور غلطی سے ذہن سے اُتر گئیں، ہیں؟“

”جی بالکل۔ دو روپے کی چیز تھی جس کے بدلے میں میرا روزگار مار دیا۔“

”دو روپے کی چیز تھی، ہیں؟“ اعجاز نے کہا۔ ”اور وہ چار سیر پتل کا کیا قصہ ہے؟“

”جی کس کا؟“

”مجھے پتا ہے کہ میں نے صابر اینڈ سنز کے مینجر سے بات کی تھی؟“

”جی نہیں،“ رمضان گھبرا کر بولا۔

”تیرے تھیلے سے چار سیر پتل نکلا تھا، وہ کہاں سے آیا؟ تھیلا تیرے سائیکل سے

بندھا ہوا تھا۔“

”ملک جی، میرے سیکل کا تو کیرئیل ہی نہیں ہے۔ باہر کھڑا ہے، آکر دیکھ لو۔“

”اوئے کیرئیل کی بات کون کر رہا ہے ہنڈل سے بندھا ہو گیا تو نے چستروں میں

پھنسا ہوا گا۔ تھیلا تو تیرا تھا نا؟“

”نہیں جی، یہ ہی تو ساری بات ہے۔ اُس ماں کے کھسم مہاجے نے مجھے گیٹ پر

تھیلا پکڑا یا تھا، پھر وہ مکر گیا۔ انتظامیہ کی یونین کا آدمی ہے، رلا ملا ہوا ہے۔ ساری کارستانی

مینجر کی ہے۔ میرے اوپر دباؤ ڈال رہا ہے۔“

”کس بات کا دباؤ؟ تیرے سے رشتہ مانگتا ہے؟“

”کہتا ہے اپنی یونین کا کام چھوڑ دو، ہماری یونین میں شامل ہو جاؤ۔“

”بکواس مت کر،“ اعجاز سختی سے بولا، ”جو بد معاشی کرتے ہو یونین کے سر ڈال

دیتے ہو۔“

”میرے اوپر ترس کرو ملک جی۔ آپ مائی باپ ہیں۔ میری تو روٹی بھی بند ہو گئی

ہے۔“

”وہ کہتے ہیں قرآن کی قسم دے کہ تھیلا اس کا نہیں تھا،“ منظور بولا۔

”تو قسم دے دے،“ اعجاز نے کہا۔

”جی خُدا کا خوف مجھے مار رہا ہے،“ رمضان نے کہا، ”میری چھوٹی چھوٹی چھ بچیاں

ہیں۔ قرآن کی قسم کیسے دوں۔“

”ایک طریقہ ہے ملک جی،“ منظور نے منت کرتے ہو کہا۔ ”خدا ترسی کریں، میں

اسے جانتا ہوں۔ اس کے گھر میں چولہا بھی سرد ہو گیا ہے۔“

”کیا طریقہ ہے؟“

”کوئی کتاب لپیٹ کے لے جائیں۔ اُس پر قسم دے دے گا۔“

”کوئی کتاب؟“ اعجاز نے حیرت سے پوچھا۔

”کوئی بھی کتاب ہو۔ آپ لے کر ساتھ چلے جائیں تو کس کی جرات ہے آپ کی

بات پر اعتبار نہ کرے۔ نہ کھول کے دیکھیں گے، نہ پتا چلے گا۔“

اعجاز چہرے پہ سخت حیرتاک تاثر لئے اُنہیں دیکھتا رہا۔ رمضان نے رونا شروع کر

دیا تھا۔ وہ دروازے تک جاتا، زور شور سے ناک سکتا اور دیوار پہ ہاتھ صاف کر کے آنسو پونچھتا ہوا واپس آتا۔

منظور نے ہاتھ بڑھا کر میز کا ایک دراز اور اُس میں سے ایک درمیانے سائز کی

کتاب نکالی جو سرخ کپڑے میں لپیٹی ہوئی تھی۔

”یہ تو منجسورہ بھی نہیں دکھائی دیتا، بیوقوف،“ اعجاز تلملا کر بولا۔ ”کوئی بڑی کتاب

لے کر آ۔ اور کیا کسی شادی میں لے کر جا رہے ہو جو سرخ ریشمی کپڑے میں لپیٹی ہوئی

ہے؟ کوئی پاک قسم کا سبز غلاف لے کر آ۔“

تھوڑی ہی دیر میں منظور نے بھاگ دوڑ کر کے ایک موٹی سی بڑے سائز کی کتاب

برآمد کی۔ اعجاز نے کھول کر دیکھی تو اُردو انگریزی کی ڈکشنری نکلی۔ ”اور یہ غلاف،“ منظور

نے نیلے مٹھی کا بڑا سا رومال پیش کیا، جو میز پوش دکھائی دیتا تھا۔

”جیسے ہرے رنگ کا کما تھا،“ اعجاز نے کہا۔

”وہ دستیاب نہیں ہوا۔ نیلا بھی چڑھایا جاتا ہے،“ منظور تسلی سے بولا۔ ”پاک

رنگ ہے،“ اُس نے نہایت تعظیم کے ساتھ ڈکشنری لپیٹ کر دراز میں رکھ دی۔

”ایک شرط پر میں جاؤں گا،“ اعجاز اپنے آپ پہ قابو پا کر بولا، ”کہ قرآن کا لفظ

ساری گفتگو میں نہ آئے۔“

”اس کی آپ فکر نہ کریں۔“

کا۔

”میں سو دفعہ کہہ چکا ہوں کھانا کھا کر سو جایا کر،“ اعجاز نے کہا، ”میرے انتظار میں بیٹھی نہ رہا کر۔“

”پھر گھر آنے کی کیا ضرورت ہے۔ اُدھر ہی سو جایا کرو۔“

”تُو تو بیوقوف عورت ہے۔ بتایا بھی ہے کہ الیکشن آ رہے ہیں۔ جلسوں کا انتظام کرنا ہے، وقت لگ جاتا ہے۔ یہ موقع گزر گیا تو زندگی پھر اپنے ڈھرے پہ آ جائے گی، تُو تو سمجھتی ہی نہیں۔ لڑ کے سو گئے ہیں؟“

”ہاں۔ کھانا پڑا اٹھنڈا ہو گیا ہے۔“

”تو کیا حرج ہے۔ دوپہر کو تُو دفتر میں تو نہیں بیٹھی ہوتی، میں وہاں پر ہی کھاتا ہوں، جو بھی مل جاتا ہے کھا لیتا ہوں۔ ٹھنڈے کھانے سے، کم کھانے سے، تھوڑا بہت فاقہ کرنے سے آدمی نہیں مرتا۔ ڈیرے والے کھانا لے گئے ہیں؟“

”ہاں،“ سکیئنہ نے کہا۔ ”آج بھی مال اٹھانے کوئی نہیں آیا۔“

”کیوں؟“

”مجھے کیا خبر؟ گل افروز کہہ رہا تھا منڈی میں مال پڑا ہے، بولی نہیں لگ رہی۔“

اعجاز اُس کے سامنے پیڑھی پر بیٹھ کر خاموشی سے کھانا کھانے لگا۔

سکیئنہ پھر بولی، ”دو تین مہینے ہو گئے ہیں، کاروبار نیچے ہی نیچے جا رہا ہے۔“

”اور لوگ جو اس کام میں داخل ہو گئے ہیں،“ اعجاز روٹی چباتے ہوئے بولا۔

”منڈی کا بھی کچھ پتا نہیں ہوتا۔ کبھی اوپر، کبھی نیچے۔“

”تمہیں فرصت ملے تو اس طرف دھیان دو۔ لڑ کے جوان ہو رہے ہیں، اُن کی

تجھے کوئی خبر نہیں۔ پڑھائی کی طرف توجہ نہیں دیتے۔ قتل ہو گئے تو پھر تمہاری آنکھ کھلے گی۔“

”فیل نہیں ہوتے۔ تُو خواہ مخواہ فکر کرتی ہے۔ ہماری حکومت آنے والی ہے،

سب کام ٹھیک ہو جائیں گے۔“

”اللہ ماری حکومت کے آنے سے لڑ کے کیا پاس ہو جائیں گے؟ حکومت کیا کرتی

ہے۔ ہم نے تو کبھی حکومت کی شکل نہیں دیکھی۔ وہی پیواری، ضلعدار، تھانیدار۔ ملک

جھگیر پہلے بھی کھاتا تھا، اب بھی کھاتا پیتا ہے۔“

”سب کام دُرست ہو جائیں گے،“ اعجاز نے کھانا ختم کر کے اٹھتے ہوئے کہا۔

”آج پھر کانڈ لے کر آدھی رات تک بیٹھے رہو گے؟“ سکیئنہ نے کہا۔ ”منہ پر

دانت اور آنکھیں نکل آئی ہیں، کبھی اپنی شکل دیکھی ہے؟“

”دیکھتا ہوں،“ اعجاز ہنس کر بولا۔ ”روز دیکھتا ہوں۔ جا کر سو جا۔ سب ٹھیک ہو

جائے گا۔ تھوڑی دیر کی بات ہے۔ یہ مُلک،۔۔۔۔۔“ وہ بات کرتے کرتے رُک گیا۔ اُس

کارخِ صحن میں بنے ہوئے کمرے کی جانب تھا۔ کمرے میں میز پر ایک پتلی سی لمبی چمنی والا

لیمپ رکھا تھا جسے جلا کر اعجاز رات کے کھانے کے بعد دن بھر کے بقایا کاغذات دیکھتا، اگلے

روز کے لئے یادداشتوں کے نوٹ لکھتا، یا اپنی تقریریں تیار کرتا تھا۔ ”ہمارا یہ مُلک،“ وہ

جاتے جاتے بولا، ”جو ہاتھ سے نکل گیا تھا، اب واپس ہمارے قبضے میں آنے والا ہے۔ بس

تھوڑی دیر کی بات ہے۔۔۔۔۔“

آخری الفاظ اعجاز نے اس طرح ادا کئے جیسے اپنے آپ سے، یا باہر سوئی جاگتی

ہوئی ساری غیر حاضر دُنیا سے مخاطب ہو۔ سکیئنہ اُس کی اس تھکی ہوئی پُر اُمید آواز سے

خُوب واقف تھی جس میں اُس کے جذبے، اُس کے جنون اور سب سے اُوپر اُس کے

اکلوتے پن کی صدا تھی۔ جب وہ باورچی خانے سے نکل کر گیا تو سکیئنہ کتنی ہی دیر تک خالی

دروازے پہ آنکھیں جمائے بیٹھی رہی، جیسے اعجاز کے چھوڑے ہوئے خلاء کی شکل کو

نظروں سے ٹٹول رہی ہو۔ اُس کے ذہن میں ایک خیال پیدا ہوا، کہ کتنا ہی عرصہ ہو گیا ہے

جو اعجاز اُس کے ساتھ چمٹ کر نہیں سویا۔ اُسے محسوس ہوا کہ ایک پوری زندگی گزُر چکی

ہے، کہ جیسے ایک موت واقع ہوئی ہو اور ایک نئی شکل میں، نئی تار و پود کے ساتھ، ایک

نئی عمر شروع ہوئی ہو۔ سکیئنہ کے چہرے پہ اُس گزری ہوئی عمر کا تاسف پھیلا تھا۔ کچھ دیر

کے بعد اُس نے ایک لمبی سانس لی اور برتن سمیٹنے شروع کر دیئے۔

صحن والے کمرے میں اعجاز لیمپ جلا کر کرسی پہ بیٹھا، سامنے کھلی ہوئی فائل پہ

ذہنِ جمائے کی کوشش کر رہا تھا۔ مگر آج اُس کے دماغ میں اتنی بہت ساری باتیں اکٹھی ہو

گئی تھیں کہ کسی ایک بات پہ دھیان نہ بیٹھتا تھا۔ آخر اُس نے فائل کو ٹھپ سے بند کر

دیا، اور سر ہاتھوں پہ ٹکا کر بیٹھ گیا۔ ”منڈی میں مال پڑا ہے۔ بولی نہیں لگ رہی۔“ سکیئنہ